

## مشہور محدث و فقیہ امام نووی رحمہ اللہ کا مختصر تعارف

مفتی عارف محمود

ائمہ اسلام میں سے بعض ایسے مقبولین خدا بھی گذرے ہیں کہ ان کو اس فانی دنیا سے گئے ہوئے تو ایک طویل عرصہ ہو گیا لیکن ان کا تذکرہ صبح شام اہل علم کے قلم و زبان پر ان کے ذکر خیر کے ساتھ جاری و ساری ہے، انہی خاصانِ خدا میں سے ایک نامور شخصیت امام نووی شافعی رحمہ اللہ کی بھی ہے جن کی حدیثی، فقہی اور دیگر علوم و فنون میں انجام دی گئی خدمات سے امت مسلمہ کے اہل علم ہر لمحہ استفادہ کرتے ہوئے نظر آتے ہیں، امت مسلمہ کے اس جلیل القدر امام کو خراج عقیدت پیش کرنے کے لیے یہ مناسب سمجھا کہ ان کے مختصر حالات زندگی قلم بند کئے جائیں، تاکہ اہل علم کے ساتھ عام اردو داں طبقہ بھی استفادہ کر سکے۔

نام و نسب اور ولادت:..... امام نووی رحمہ اللہ کا نام اور سلسلہ نسب یہ ہے: محیی بن شرف بن مری بن حسن بن حسین بن حزام بن محمد بن جمعہ بن حزام۔

آپ کی کنیت ابو زکریا ہے اور نسبت النووی دمشقی ہے۔ آپ رحمہ اللہ علیہ ”نووی“ کی نسبت سے مشہور و معروف ہیں، ”نووی“ یہ دمشق کے مضافات میں ایک قصبہ کا نام ہے، آپ کے چچا محمد حزام رحمہ اللہ یہاں آکر آباد ہوئے تھے۔ اللہ تعالیٰ نے یہاں آباد ہونے کے بعد ان کی اولاد میں بڑی برکت عطا فرمائی، خود امام نووی رحمہ اللہ اسی قصبہ ”نووی“ میں محرم الحرام کے دوسرے عشرہ میں ۶۳۱ھ بمطابق ۱۲۳۳ء پیدا ہوئے۔

تعلیم و تربیت:..... شیخ یاسین بن یوسف مراکشی فرماتے ہیں کہ میں امام نووی کو دیکھا کہ وہ دس سال کی عمر کے تھے، بچے ان کو اپنے ساتھ کھیلنے پر مجبور کرتے تھے جب کہ وہ روتے ہوئے وہاں سے بھاگ پڑتے اور اس حال میں قرآن پڑھا کرتے تھے، میرے دل میں اللہ نے ان کی محبت پیدا کر دی، جب کہ ان کے والد نے ان کو دوکان پر بٹھایا ہوا تھا، دوکان میں خرید و فروخت کی مصروفیت ان کے قرآن کی تعلیم کے لیے رکاوٹ بن گئی، تو میں ان کے استاذ کے پاس آیا

اور انہیں سمجھاتے ہوئے کہا کہ مجھے امید ہے کہ یہ بچہ بڑا ہوا کر اپنے زمانہ کا سب سے بڑا عالم اور زاہد بنے گا اور لوگ اس کے علم سے خوب استفادہ کریں گے، استاذ نے کہا کہ کیا آپ کوئی نجومی ہو؟ میں نے کہا کہ نجومی تو نہیں ہوں لیکن اللہ نے مجھ سے یہ کھلوایا ہے، استاذ نے یہ باتیں ان کے والد کو بتائیں اور ان کی دیکھ بھال شروع کر دی اور انہیں تعلیم کے لیے وقف کر دیا، یہاں تک کہ بلوغت تک پہنچتے ہی امام نووی نے قرآن حفظ کر لیا۔

جب آپ نے قرآن کو حفظ یاد کر کے مکمل کر لیا تو ۱۳ سال کی عمر میں آپ کے والد آپ کو ۶۳۹ھ بمطابق ۱۲۵۱ء دمشق لائے، جو اس زمانہ میں تعلیم و تربیت کا ایک بہترین اور بڑا مرکز تھا، جہاں سب سے پہلے شیخ عبدالکافی بن عبدالملک ربیع (التونی: ۶۸۹ھ) کے سامنے زانوئے تلمذتہ کیا، انھوں نے آپ کی اعلیٰ علمی استعداد اور طلب علم کے شوق کو دیکھا تو آپ کو اس وقت کے نامور عالم دین شیخ عبدالرحمن بن ابراہیم بن الفرکاح (التونی: ۶۹۰ھ) کی خدمت میں لے گئے، جہاں آپ نے کچھ عرصہ تک استفادہ کیا، پھر اپنے استاذ شیخ عبدالرحمن سے پوچھ کر مشہور تاریخی مسجد ”جامع اموی“ کے پڑوس میں مغربی جانب قائم ”مدرسہ رواجیہ“ میں شیخ کمال الدین اسحاق بن عثمان المغربی کے پاس چلے آئے اور وہاں مقیم رہ کر صرف ساڑھے چار مہینوں میں ”التنسیہ“ حفظ کر لی اور سال کے باقی مہینوں میں ”مہذب“ سے عبارات کا ایک چوتھائی حصہ یاد کر لیا تھا۔

علم فقہ و اصول فقہ آپ نے نامور فقیہ امام ابو الحسن سلار بن الحسن الاربلی دمشقی (التونی: ۶۷۰ھ)، امام ابو ابراہیم اسحاق بن احمد بن عثمان المغربی المقدسی (التونی: ۶۵۰ھ)، امام ابو محمد عبدالرحمن بن نوح بن محمد بن ابراہیم بن موسیٰ دمشقی (التونی: ۶۵۳ھ)، اور امام ابو حفص عمر بن اسعد بن ابی غالب الربیع الاربلی سے حاصل کیا۔ علم حدیث میں درج ذیل محدثین سے استفادہ کیا: شیخ عبدالعزیز بن محمد بن عبدالرحمن الانصاری الحموی الشافعی (التونی: ۶۲۲ھ)، امام ابو اسحاق ابراہیم بن ابی حفص عمر الواسطی، حافظ ابراہیم بن عیسیٰ المرادی الاندلسی (التونی: ۶۶۸ھ)، حافظ زین الدین ابوالبقاء خالد بن یوسف النابلسی (التونی: ۶۶۳ھ)، امام تقی الدین ابو محمد اسماعیل بن اسحاق ابراہیم بن ابی الیسر المتونخی (التونی: ۶۷۲ھ) وغیرہ شامل ہیں۔

آپ کے چند مشہور شاگرد:..... آپ سے علماء، حفاظ اور فقہاء کے ایک جم غفیر نے استفادہ کیا ہے، ان میں چند مشہور حسب ذیل ہیں:

علامہ محبت الطمری، علامہ ابن مہدی، امام یحییٰ بن سعید القطان وغیرہ نے آپ سے استفادہ کیا اور ان حضرات کا انتقال امام نووی کی وفات سے قبل ہوا ہے۔ ان کے علاوہ علامہ ابوالعباس احمد بن ابراہیم بن مصعب، محدث ابوالعباس احمد بن فرخ الاشعری، علامہ اسماعیل بن عثمان بن عبدالکریم بن المعلم الحموی، علامہ ابو عبد اللہ محمد بن ابی اسحاق الخسعی، علامہ شہاب الدین احمد بن محمد بن عباس، شیخ اسماعیل بن ابراہیم بن سالم، قاضی ابوالفضل سلیمان بن ہلال بن شیبلی البحری

الحورانی الشافعی، علامہ علاء الدین علی بن عثمان بن حسان بن محاسن الشافعی بن الخراط، علامہ ابو عبد اللہ محمد بن ابراہیم بن سعد اللہ بن جماع، شیخ محمد بن ابی بکر بن ابراہیم بن عبد الرحمن بن العقیب اور شیخ محیی بن محمد السفراوی المتوسی وغیرہ شامل ہیں۔

امام نووی رحمہ اللہ نے اپنا سارا زمانہ طلب علم انتہائی محنت، مجاہدہ، ریاضت اور بہت معمولی کھانے کے ساتھ گزارا، راتوں کو بہت کم سویا کرتے تھے، لیکن اس تمام عرصہ میں نہ تو کبھی تھکان اور آزر دگی کا اظہار کیا اور نہ ہی کبھی حصول علم کی محنت و مجاہدہ اور ریاضت میں کوئی کمی کرتے نظر آئے، آپ کی علمی مشاغل کا ایک اندازہ اس بات سے لگایا جاسکتا ہے کہ آپ روزانہ الفاظ کے معانی و معانی سے ان کی اصطلاحی اور علمی توضیح و تشریح سمیت گیارہ اسباق پڑھا کرتے تھے۔

امام نووی رحمہ اللہ نے بیس برس کی عمر میں بیت اللہ شریف کاجج کرنے کے بعد اپنی عملی زندگی کا آغاز فرمایا۔ ۶۵۵ھ میں جب آپ کی عمر ۲۴ سال کی تھی تو آپ نے تصنیف و تالیف اور درس و تدریس کا آغاز کیا اور ”دار الحدیث الاشرفیہ“ میں اپنی وفات تک تدریس کے فرائض انجام دیے اور صحاح ستہ میں سے صحیح بخاری و مسلم، سنن ابی داؤد، شرح معانی الآثار للطحاوی اور صفوۃ التصوف وغیرہ کتب کی تدریس فرمائی۔ اس کے علاوہ آپ نے ”المدرستہ الرکنیہ“ میں بھی تدریس کی خدمات انجام دیں۔

امام نووی رحمہ اللہ نے بہت ہی مختصر عمر پائی، لیکن آپ کی ساری زندگی درس و تدریس اور تصنیف و تالیف ہی میں گذری، آپ رحمہ اللہ صرف تینتالیس برس کی عمر میں رجب ۶۷۶ھ بمطابق ۲۲ دسمبر ۱۲۷۷ء کو اپنے آبائی علاقہ نوبی میں اپنے والد ہی کے گھر میں انتقال فرما گئے اور نوبی ہی میں دفن ہوئے۔

امام نووی کی مدح و ثنا میں علماء کے اقوال:..... علامہ یافعی فرماتے ہیں کہ مجھے یہ بات پہنچی ہے کہ موت کے بعد ان پر اللہ کی نظر جمال پڑی ہے، جس کی برکات ان کی تصانیف میں ظاہر ہوئیں، جس کی وجہ سے اللہ نے ان کی تصانیف کو لوگوں میں مقبولیت عطا کی اور ان کی تصانیف کا نفع تمام بلاد میں عام ہو گیا ہے۔ صاحب طبقات شافعیہ نے اس طرح کا قول جامع اموی کے خطیب شیخ جمال الدین محمود رحمہ اللہ سے بھی نقل کیا ہے۔

علامہ عراقی نے فرمایا ہے کہ امام نووی رحمہ اللہ وہ پہلے فقیہ ہیں جنہوں نے اپنی کتابوں میں محدثین کے طرز پر احادیث پر مفصل کلام فرمایا، ان کی تخریج کی اور ان کی صحت و ضعف کو بیان فرمایا، یہ انتہائی اہم اور مفید کام ہے۔ علامہ ابو عبد اللہ رحیم محمد انجمی جو ایک صاحب نسبت و کشف بزرگ تھے، انہوں نے فرمایا کہ امام نووی رحمہ اللہ حضرات صحابہ کرام رضی اللہ عنہم کے نقش قدم پر چلنے والے تھے، مجھے نہیں معلوم کہ ان کے زمانے میں کوئی ان سے زیادہ صحابہ کرام رضی اللہ عنہم کے نقش قدم پر چلنے والا ہو۔

محدث ابو العباس بن فروخ رحمہ اللہ نے فرمایا کہ امام نووی کو تین بڑے مراتب حاصل تھے، وہ تینوں ایسے بڑے اور

عظیم مراتب ہیں کہ اگر ایک بھی کسی کو حاصل ہو جائے تو لوگ اس سے استفادہ کرنے کے لیے سفر کرتے ہیں، وہ تین مراتب حسب ذیل ہیں:

(۱)..... علم (۲)..... زہد (۳)..... امر بالمعروف و نہی عن المنکر۔

فقید ابوالی سعید بن عثمان شوریائی فرماتے ہیں کہ مجھے ایک مرتبہ خواب میں رسول اللہ صلی اللہ علیہ وسلم کی زیارت نصیب ہوئی، تو حضور صلی اللہ علیہ وسلم نے فرمایا کہ جب تمہارے سامنے صاحب المہذب، امام غزالی اور امام نووی کا کلام آجائے اور ان میں اختلاف ہو تو تم امام نووی کے کلام کو لو اور اس پر اعتماد کرو، کیوں کہ وہ میری سنت سے زیادہ واقف ہے پھر ایک دوسری مرتبہ فرمایا کہ نووی میری سنت کو زندہ کرنے والوں میں سے ہے۔

امام نووی رحمہ اللہ ہر ایک سے ہدایا قبول نہیں فرماتے تھے، سوائے قریبی رشتہ داروں اور بعض اہل صلاح کے کہ جن کی دین داری اور صلاح معروف ہو، آپ کا عام گذر بسر والدین کی طرف سے بھجوائے ہوئے کھانے اور لباس پر ہوا کرتا تھا، گوشت پورے مہینہ میں صرف ایک مرتبہ تناول فرمایا کرتے تھے۔

امام نووی رحمہ اللہ ان علماء میں سے ہیں جنہوں نے علم کو اپنا اوڑھنا بچھوٹا بنالیا تھا، یہاں تک کہ علم کے درس و تدریس اور تصنیف کو شادی پر ترجیح دی اور ساری زندگی علم کی مشغولیت کی وجہ سے شادی کے بغیر گزاری۔

غرض امام نووی رحمہ اللہ نے اپنی زندگی کے عام پہلوؤں میں قرون اولیٰ کے مسلمانوں کا عملی نمونہ تھے، آپ نے اپنی مختصری زندگی میں جو اعلیٰ علمی، عملی اور اخلاقی مقام و مرتبہ حاصل کیا کہ آپ کے علم عمل اور اعلیٰ و پاکیزہ اخلاق و عادات کی تعریف میں آپ کے معاصر اور بعد کے سب علماء رطب اللسان نظر آتے ہیں۔

علامہ یافعی رحمہ اللہ علامہ نووی رحمہ اللہ کے بارے میں اپنی تاریخ میں فرماتے ہیں:

”شیخ الإسلام، مفتي الأنام، المحدث المتقن، المحقق المدقق، النجيب الحبر، المفيد القريب و البعيد، محرر المنهب وضابطه و مرتبه، أحد العباد، الورع الزاهد، العالم العامل، المحقق الفاضل، الولي الكبير، السيد الشهير، ذو المحاسن العديدة، والسير الحميلة، والتصانيف المفيدة، الذي فاق جميع الأقران، وسارت بحماسة الركبان، واشتهرت فضائله في سائر البلدان، وشوهدت منه الكرامات، وارتقى في أعلى المقامات، ناصر السنة، ومعتمد الفتاوى، ذو الورع الذي لم يلفنا مثله عن أحد في زمانه ولا قبله.“ انتهى۔

امام نووی رحمہ اللہ نے اپنی مختصری حیات فانی میں انتہائی جامع اور مفید کتب تصنیف فرمائی ہیں، جن کی تعداد تقریباً پانچ سو بتلائی جاتی ہے، ان میں علم حدیث کے متعلق چند اہم ترین یہ ہیں:

۱۔ المنہاج: صحیح مسلم کی شرح ہے، جو ”شرح النووی علی صحیح مسلم“ کے نام سے معروف و مشہور ہے۔

۲۔ ریاض الصالحین ۳۔ الأربعین النوویہ ۴۔ الخلاصة فی أحادیث الأحكام

۵۔ الأذکار المتخبة من کلام سید الأبرار ۶۔ الإرشاد

فقہ شافعی میں درج ذیل کتب تصنیف فرمائی ہیں:

۱۔ منہاج الطالبین وعمدة المفتین ۲۔ روضة الطالبین

۳۔ المجموع شرح المہذب ۴۔ التنبیہ شرح التنبیہ

جب کہ لغت اور رجال کے موضوع پر ”تہذیب الأسماء والصفات“ کے نام سے ایک اہم کتاب تصنیف فرمائی ہے، اس کے علاوہ تصوف میں ”بستان العارفين في الزهد والتصوف“ کے نام سے کتاب تصنیف فرمائی جو نامکمل ہے۔

کتب رجال و تراجم میں پھیلے ہوئے امام نووی رحمہ اللہ کے تفصیلی حالات زندگی کا یہ ایک انتہائی مختصر سا تذکرہ ہے، مزید تفصیل کے لیے کتب رجال و تراجم کے علاوہ درج ذیل کتب کی مراجعت مفید ثابت ہوگی جو صرف امام نووی ہی کے حالات زندگی کو بیان کرنے کے لیے لکھی گئی ہیں۔

۱۔ تحفة الطالبین فی ترجمة الإمام النووي، یہ امام نووی رحمہ اللہ کے شاگرد خاص علامہ علاء الدین ابوالحسن علی بن ابراہیم بن داؤد الطار (المتوفی: ۷۳۰ھ) کی تصنیف ہے۔

۲۔ المنہل العذب الروی فی ترجمة قطب الأولیاء النووي، یہ امام شمس الدین ابوالخیر محمد سخاوی رحمہ اللہ کی تصنیف ہے۔

۳۔ الإمام النووي، یہ قریب کے زمانہ کے ادیب احمد فرید کی مرتب کردہ ہے۔

علامہ ابوالعباس احمد بن ابراہیم نے امام نووی کی وفات پر ایک رثائیہ قصیدہ کہا تھا، اس تحریر کو ان کے اس شعر پر ختم کرتے ہیں:

أکم حزني والمدماع تبديہ لفقد امری کل البریة تبکیہ

☆.....☆.....☆